

## **Nota ta' spjegazzjoni li takkumpanja l-proposta ghar-reviżjoni tal-linji gwida dwar l-ghajjnuna mill-Istat fl-agrikoltura, il-forestrija u ż-żoni rurali u ghar-regolament dwar l-eżenzjoni ta' kategorija agrikola**

L-ghan ta' din in-nota huwa li tiċċara l-ghan u l-kamp ta' applikazzjoni tal-proposti għal-Linji Gwida riveduti dwar l-ghajjnuna mill-Istat fis-setturi tal-agrikoltura u tal-forestrija u fiż-żoni rurali ("il-Linji Gwida") u r-Regolament dwar Eżenzjoni ta' Kategorija għall-Agricoltura ("ABER"). Din takkumpanja l-konsultazzjoni dwar iż-żewġ proposti li se jkunu miftuħa sat-13 ta' Marzu 2022.

Iċ-ċittadini, l-organizzazzjonijiet u l-awtoritajiet pubbliċi mistidnin jipprovdu l-fehmiet tagħhom dwar dan l-abbozz ta' regoli dwar l-ghajjnuna mill-Istat fis-setturi tal-agrikoltura, tal-forestrija u taż-żoni rurali. Minbarra l-konsultazzjoni, se jsiru żewġ laqgħat mal-Istati Membri biex jingabar il-feedback tagħhom dwar l-ABER ukoll.

Il-konsultazzjoni dwar il-Linji Gwida hija mnedija abbażi tal-verżjoni bl-Ingliż tal-abbozz. It-traduzzjonijiet fil-lingwi kollha tal-UE<sup>1</sup> se jinżiedu gradwalment fis-sit web malli jitlestew. Il-konsultazzjoni dwar l-ABER titnieda fil-lingwi kollha tal-UE.

Il-partijiet ikkonċernati mistidnin jindikaw, il-kummenti tagħhom, liema miż-żewġ strumenti jikkonċernaw.

Il-partijiet ikkonċernati mistidnin jipprovdu l-kummenti tagħhom f'format elettroniku u jenhtieg li jindikaw b'mod ċar jekk it-tweġiba tagħhom hijiex kunfidenzjali. F'dan il-każ, jenhtieg li tiġi pprovduta wkoll verżjoni mhux kunfidenzjali tat-tweġiba, li tkun tista' tiġi ppubblikata fis-sit web tad-DĠ Kompetizzjoni.

### **1. Kuntest**

Ir-regoli attwali, li bdew japplikaw fl-1 ta' Lulju 2014, se jiskadu fil-31 ta' Diċembru 2022. Il-prestazzjoni tagħhom ġiet evalwata u r-riżultati huma stabbiliti f'Dokument ta' Hidma tal-Persunal tal-Kummissjoni li ġie ppubblikat fid-19 ta' Mejju 2021<sup>2</sup>. L-evalwazzjoni kkonkludiet li, b'mod ġenerali, ir-regoli eżistenti jaħdmu tajjeb iżda li huma meħtieġa xi aġġustamenti mmirati biex ir-regoli jiġu allinjati mal-prijoritajiet attwali tal-UE, b'mod partikolari l-Politika Agrikola Komuni ("PAK") futura u l-Patt Ekoloġiku Ewropew. Bħalissa għaddejja valutazzjoni tal-impatt li tħares 'il quddiem. Ir-riżultati ta' din il-konsultazzjoni pubblika se jikkontribwixxu għal dak il-proċess.

L-appoġġ pubbliku għas-setturi tal-agrikoltura u tal-forestrija u għaž-żoni rurali huwa inkorporat fil-kuntest usa' tal-PAK. L-appoġġ pubbliku pprovdut fi hdan il-PAK huwa kruċjali biex jiġi żgurat livell ta' għajxien ġust għall-komunità agrikola, biex jiġu stabbilizzati s-swieq u biex tiġi żgurata d-disponibbiltà tal-provvisti li jaslu għand il-konsumatur bi prezzijiet raġonevoli. Il-qafas attwali tal-ghajjnuna mill-Istat huwa konsistenti mar-regoli tal-PAK u r-regoli l-ġodda jippruvaw iżommu, kemm ikun possibbli, dan l-approċċ.

<sup>1</sup> Bl-eċċezzjoni tal-Irlandiż għal din il-konsultazzjoni pubblika. Madankollu, l-istrumenti ta' għajjnuna mill-Istat li ġejjin se jkunu disponibbli wkoll bl-Irlandiż.

<sup>2</sup> [Reviżjoni tar-regoli dwar l-ghajjnuna mill-Istat għall-agrikoltura, il-forestrija u ż-żoni rurali – Kompetizzjoni - il-Kummissjoni Ewropea \(europa.eu\)](#)

Iż-żewġ strumenti ta' għajjnuna mill-Istat jistabbilixxu qafas speċifiku u mfassal apposta għall-allokazzjoni ta' fondi pubbliċi għas-setturi tal-agrikoltura u tal-forestrija u għaž-żoni rurali. Ir-reviżjoni tipprova tiżgura li l-appoġġ pubbliku jkun immirat tajjeb u jwassal għal produzzjoni agrikola u foresti moderni, ekonomikament vijabbli u ambjentalment sostenibbli. F'dak ir-rigward, objettiv ta' politika importanti kien li jingħata kontribut biex jintlaħqu l-objettivi tal-Patt Ekoloġiku, b'mod partikolari l-istrategġija "Mill-Għalqa sal-Platt" u tal-Bijodiversità. Il-qafas attwali tal-għajjnuna mill-Istat diġà għandu l-potenzjal li jikkontribwixxi għat-tranżizzjoni lejn agrikoltura sostenibbli u favur il-bijodiversità. Ir-regoli l-godda għandhom l-ambizzjoni li joħolqu possibbiltajiet addizzjonali biex jintlaħqu l-objettivi tal-Patt Ekoloġiku.

## **2. Bidliet proposti fl-abbozz taż-żewġ strumenti riveduti**

L-evalwazzjoni tal-istrumenti attwali ta' għajjnuna mill-Istat ikkonkludiet li t-tnejn li huma b'mod ġenerali huma adattati għall-iskop tagħhom u laħqu l-objettivi tagħhom. Madankollu, l-evalwazzjoni identifikat ukoll xi kwistjonijiet li jeħtieġ li jiġu indirizzati meta jitfasslu r-regoli futuri dwar l-għajjnuna mill-Istat.

F'dan l-isfond, ir-reviżjoni tfittex l-objettivi ewlenin li ġejjin:

- Prevedibbiltà, ċertezza legali u koerenza fil-kontroll tal-għajjnuna mill-Istat;
- konsistenza mal-Patt Ekoloġiku u l-objettivi tal-PAK u
- simplifikazzjoni, proċeduri aktar effiċjenti ta' għajjnuna mill-Istat u tnaqqis fl-ispejjeż amministrattivi.

Ir-reviżjoni tar-regoli dwar l-għajjnuna mill-Istat għall-agrikoltura, il-forestrija u ż-żoni rurali ssegwi l-evalwazzjoni tal-prestazzjoni tar-regoli tal-2014 fir-rigward tar-rilevanza, l-effettività, l-effiċjenza, il-koerenza u l-valur miżjud tal-UE tagħhom. L-analiżi kienet ibbażata prinċipalment fuq l-esperjenza tat-trattament tal-każijiet u d-*data* interna, iżda kienet tinkludi wkoll ir-riżultati ta' studju ta' appoġġ għall-evalwazzjoni esterna u konsultazzjoni pubblika miftuħa.

Il-bidliet proposti meta mqabbla mar-regoli attwali huma miġbura fil-qosor f'din in-nota ta' spjegazzjoni. Għal kull proposta, din in-nota tispeċifika jekk tikkonċernax iż-żewġ strumenti ta' għajjnuna mill-Istat jew wiehed biss. Meta jiġu ppreżentati bidliet sinifikanti fil-politika, dawn jiġu vvalutati f'valutazzjoni tal-impatt separata.

L-aspetti li ġejjin tar-regoli huma soġġetti għar-reviżjoni:

- (i) il-prinċipji tal-valutazzjoni komuni;
- (ii) il-konsistenza mar-Regolament futur tal-PAK/Pjanijiet Strategici (RPS);
- (iii) it-tneħħija ta' regoli skaduti jew parzjalment skaduti;
- (iv) il-bidliet bl-għan li jagħtu kontribut għall-objettivi tal-Patt Ekoloġiku;
- (v) l-estensjoni tal-kamp ta' applikazzjoni tal-ABER;

- (vi) it-tneħħija mill-kamp ta' applikazzjoni tal-Linji Gwida ta' ċerti miżuri ta' għajnuna li diġà huma koperti minn regoli oħra dwar l-għajnuna mill-Istat, bħall-Linji Gwida dwar l-Għajnuna Reġjonali ("RAG") u r-Regolament (UE) Nru 651/2014 dwar Eżenzjoni Ġenerali Shiha ("GBER");
- (vii) il-modifiki ta' ċerti kundizzjonijiet ġenerali li japplikaw fir-regoli dwar l-għajnuna mill-Istat anki għal setturi oħrajn tal-ekonomija;
- (viii) il-modifiki relatati ma' miżuri speċifiċi ta' għajnuna għall-agrikoltura u l-forestrija.

## **I. Il-prinċipji komuni tal-valutazzjoni**

Din il-modifika tikkonċerna ż-żewġ strumenti.

Il-prinċipji komuni tal-valutazzjoni, introdotti permezz tal-inizjattiva tal-2014 għall-modernizzazzjoni tal-għajnuna mill-Istat ("SAM"), jeħtieġ li jiġu riveduti fid-dawl tas-sentenza fil-Kawża T-356/15 L-Awstrija vs Il-Kummissjoni (is-sentenza Hinkley Point C). F'dik is-sentenza, il-Qorti pprovdiet interpretazzjoni importanti tal-Artikolu 107(3)(c) TFUE. Il-bidla strutturali proposta tirrifletti din l-interpretazzjoni.

Ir-reviżjoni tal-prinċipji komuni ta' valutazzjoni hija soġġetta għal approċċ ġenerali, komuni għall-istrumenti kollha ta' għajnuna mill-Istat li ġew riveduti reċentement. Il-bidliet proposti huma konsistenti ma' dawn l-istrumenti l-oħra ta' għajnuna mill-Istat, filwaqt li jżommu ċerti distinzjonijiet, li jipprovdu għall-ispeċifità tas-setturi tal-agrikoltura u tal-forestrija.

## **II. Konsistenza mar-regoli futuri tal-PAK u r-RPS**

Din il-modifika tikkonċerna ż-żewġ strumenti.

Filwaqt li l-appoġġ għall-iżvilupp rurali kkofinanzjat mill-FAEŻR għas-settur agrikolu huwa eżenti mill-applikazzjoni tar-regoli dwar l-għajnuna mill-Istat (ara l-Artikolu 145(2) tar-[Regolament \(UE\) 2021/2115](#), ("RPS PAK")), l-appoġġ ikkofinanzjat taħt il-FAEŻR għal attivitajiet tal-forestrija u mhux agrikoli f'żoni rurali huwa tabilhaqq soġġett għal kontroll tal-għajnuna mill-Istat. Għalhekk, biex jiġi taffw l-proċeduri tal-għajnuna mill-Istat għall-appoġġ għall-iżvilupp rurali, il-Linji Gwida tal-2014 dwar l-għajnuna mill-Istat u l-ABER jirriflettu r-regoli tal-iżvilupp rurali.

L-approċċ ibbażat fuq is-sussidjarjetà previst għall-politika futura tal-iżvilupp rurali taħt il-PAK jippreżenta sfida teknika għall-abbozzar tar-regoli l-godda dwar l-għajnuna mill-Istat. Taħt ir-RPS PAK li għadha kif issemmiet, l-UE se tistabbilixxi parametri bażiċi ta' politika, iżda se jkun f'idejn l-Istati Membri li jfasslu l-interventi tagħhom għall-iżvilupp rurali għall-ħtiġijiet speċifiċi tagħhom, filwaqt li jibqgħu konformi mal-miri tal-Patt Ekoloġiku u mal-qafas legali tal-PAK il-ġdida. In-nuqqas ta' kriterji preċiżi ta' eliġibbiltà għall-appoġġ għall-iżvilupp rurali fil-livell tal-UE jfisser li t-tfassil tar-regoli dwar l-għajnuna mill-Istat għall-agrikoltura jrid jinbidel ukoll.

L-approċċ tas-sussidjarjetà ma jippermettix li r-regoli dwar l-għajnuna mill-Istat jiprovdu l-iskala shiha tal-possibiltajiet u l-modalitajiet li l-Istati Membri jistgħu jqisu meħtieġa biex

jinkludu fil-pjanijiet strateġiċi tagħhom. Ir-regoli riveduti dwar l-ghajnuna mill-Istat għalhekk jipproponu klawżola ġenerali ta' preżunzjoni ta' kompatibbiltà għall-interventi għall-iżvilupp rurali inklużi fil-pjanijiet strateġiċi, li hija meħtieġa kopertura ta' għajnuna mill-Istat għalihom. Preżunzjoni ta' kompatibbiltà ta' dan it-tip tkun soġġetta għall-kundizzjoni li ċerti prinċipji ġenerali tal-ghajnuna mill-Istat jiġu rrispettati: l-ebda finanzjament ma jista' jiġi pprovdut għall-kapital operatorju, hlief meta l-ghajnuna tingħata fil-forma ta' strumenti finanzjarji, l-appoġġ pubbliku ma jistax jikkostitwixxi għajnuna operatorja u ma jistax jingħata lil imprizi f'diffikultà.

Din il-klawżola ta' kompatibbiltà se tiżgura li l-proċeduri meħtieġa ta' kontroll tal-ghajnuna mill-Istat jiġu segwiti, filwaqt li fl-istess hin, l-Istati Membri se jkunu jistgħu jfasslu l-pjanijiet strateġiċi tagħhom skont il-htigijiet tagħhom.

### **III. Tnehhija ta' regoli skaduti jew parzjalment skaduti**

Din il-modifika tikkonċerna ż-żewġ strumenti.

Din il-proposta marbuta l-aktar mal-punt preċedenti: il-kundizzjonijiet speċifiċi attwali ta' kompatibbiltà huma fil-biċċa l-kbira kopja blu tal-leġiżlazzjoni dwar l-iżvilupp rurali adottata taħt il-PAK fl-2013. Minhabba l-fatt li l-PAK inbidlet, ir-regoli dwar l-ghajnuna mill-Istat iridu jiġu adattati kif xieraq. Barra minn hekk, maż-żmien, xi kundizzjonijiet skadew jew skadew parzjalment. It-testi riveduti jinkludu aġġornamenti meta xieraq.

### **IV. Il-bidliet bl-ghan li jagħtu kontribut għall-oġġettivi tal-Patt Ekoloġiku**

Din il-modifika tikkonċerna ż-żewġ strumenti.

Il-qafas attwali tal-ghajnuna mill-Istat diġà għandu l-potenzjal li jikkontribwixxi għat-tranżizzjoni lejn agrikoltura sostenibbli u favur il-bijodiversità. Għalhekk, ma hemm l-ebda bżonn ta' bidla radikali tar-regoli eżistenti.

Ir-reviżjoni għandha l-ghan li tistabbilixxi regoli saħansitra aktar ambizzjużi, li kapaċi jgħolqu qafas ta' għajnuna mill-Istat li se jikkontribwixxi b'mod adegwat biex jintlaħqu l-oġġettivi tal-Patt Ekoloġiku Ewropew, kif espressi fl-Istrateġija "Mill-Għalqa sal-Platt", fl-Istrateġija għall-Bijodiversità 2030 u fl-Istrateġija tal-Forestrija tal-2030, kif ukoll il-miri stabbiliti mil-Liġi Ewropea dwar il-Klima.

Barra minn hekk, l-evalwazzjoni wriet li l-adozzjoni ta' xi miżuri, li jkollhom il-potenzjal li jikkontribwixxu għall-oġġettivi tal-Patt Ekoloġiku, kienet baxxa wisq biex ikollha impatt.

Għalhekk qed jiġi propost li wħud mill-miżuri eżistenti jiġu adattati sabiex jittejbu l-inċentivi għall-bdiewa u għall-forestiera biex jinvolvu ruhhom f'azzjonijiet li jikkontribwixxu għall-oġġettivi tal-Patt Ekoloġiku. Tingħata attenzjoni partikolari lill-kwistjonijiet relatati mat-tibdil fil-klima.

### **V. L-estensjoni tal-kamp ta' applikazzjoni tal-ABER**

Ċerti miżuri ta' għajnuna ma setgħux jiġu inklużi fil-kamp ta' applikazzjoni tal-ABER attwali meta ġie adottat fl-2014, minhabba li dak iż-żmien il-Kummissjoni ma kellhiex biżżejjed esperjenza fit-trattament tal-każijiet. Illum, huma jissodisfaw ir-rekwiżiti tar-Regolament ta' Abilitazzjoni (UE) 2015/1588 biex jiġu inklużi fl-ABER. Il-miżuri huma elenkati hawn taħt.

Fir-rigward tas-settur agrikolu, qed jiġi propost li jiġu inkluzi

- għajjnuna biex tikkumpensa lill-bdiewa għad-dannu kkawżat minn annimali protetti u
- għajjnuna biex tikkumpensa lill-bdiewa għall-iżvantaġġi relatati maż-żoni ta' Natura 2000.

Fir-rigward tas-settur tal-forestrija, illum l-ABER diġà fih miżuri ta' għajjnuna kofinanzjati. Qed jiġi propost li jiżdiedu ċerti miżuri ta' għajjnuna li huma ffinanzjati esklussivament minn fondi nazzjonali:

- l-afforestazzjoni u l-ħolqien ta' msaġar;
- is-sistemi tal-agroforestrija;
- il-prevenzjoni u r-restawr tal-ħsara lill-foresti;
- l-investimenti li jtejbju r-reżistenza u l-valur ambjentali tal-ekosistemi tal-foresti;
- l-iżvantaġġi speċifiċi għaž-żona li jirriżultaw minn ċerti rekwiżiti obbligatorji;
- l-investimenti fl-infrastruttura relatata mal-iżvilupp, il-modernizzazzjoni jew l-adattazzjoni tas-settur tal-forestrija;
- l-investimenti f'teknoloġiji tal-forestrija u fl-ipproċessar, fil-mobilizzazzjoni u fil-kummerċjalizzazzjoni ta' prodotti tal-forestrija;
- il-konservazzjoni tar-riżorsi ġenetiċi fil-forestrija, u
- il-bidu ta' negozju għall-organizzazzjonijiet tal-produtturi fis-settur tal-forestrija.

Finalment, fir-rigward tas-settur rurali, qed jiġi propost li jiġu inkluzi:

- l-għajjnuna għal servizzi bażiċi u tiġdid tal-irħula fiż-żoni rurali, ikkofinanzjati mill-FAEŻR;
- l-għajjnuna għall-ispejjeż imġarrbin mill-SMEs li jipparteċipaw fl-operazzjonijiet tal-Grupp Operazzjonali tas-CLLD jew tal-EIP u
- ammonti limitati ta' għajjnuna lill-SMEs li jibbenefikaw minn proġetti tal-Grupp Operazzjonali tas-CLLD jew tal-EIP

## **VI. It-tneħħija mill-kamp ta' applikazzjoni ta' ċerti miżuri ta' għajjnuna li huma diġà koperti minn regoli oħrajn dwar l-għajjnuna mill-Istat**

Din il-modifika tikkonċerna ż-żewġ strumenti.

Huwa propost li xi miżuri ta' għajjnuna li diġà huma koperti minn strumenti ta' għajjnuna mill-Istat oħrajn, b'mod partikolari mill-kamp ta' applikazzjoni tar-Regolament 651/2014 (ir-Regolament għall-Eżenzjoni Ġenerali Shiħa) u mil-Linji Gwida dwar l-Għajjnuna Reġjonali jitneħħew mill-kamp ta' applikazzjoni tal-Linji Gwida.

Din il-bidla tikkonċerna miżuri ta' għajjnuna favur iż-żoni rurali. Hija tfittex li tneħħi kundizzjonijiet paralleli, doppji u potenzjalment differenti għall-istess miżuri ta' għajjnuna. Il-proposta tidentifika miżuri li għalihom ma hemmx bżonn ta' regoli settorjali speċifiċi, minħabba li strumenti oħrajn ta' għajjnuna mill-Istat jaqdu l-iskop kompletament: għajjnuna għal investimenti li jikkonċernaw l-ipproċessar ta' prodotti agrikoli fi prodotti mhux agrikoli, il-produzzjoni tal-qoton, investimenti fil-ħolqien u l-iżvilupp ta' attivitajiet mhux agrikoli,

għajnuna għat-trasferiment tal-għarfien u azzjonijiet ta' informazzjoni u għajnuna għal servizzi ta' konsulenza.

## **VII. Il-modifiki ta' ċerti kundizzjonijiet ġenerali li japplikaw fir-regoli dwar l-għajnuna mill-Istat**

Qed jiġu proposti l-bidliet li ġejjin, li huma ġeneralment applikabbli għall-miżuri kollha ta' għajnuna mill-Istat, sakemm ma jkunx iddikjarat mod ieħor f'sett speċifiku ta' regoli:

*Għażliet ta' spejjeż issimplifikati:*

Din il-modifika tikkonċerna l-Linji gwida.

Bhalissa, l-ABER jipprevedi l-possibbiltà li jintużaw għażliet ta' spejjeż issimplifikati għal għajnuna kofinanzjata. Huwa propost li jiġu inklużi dispożizzjonijiet simili fil-Linji Gwida u li jiġi estiż il-kamp ta' applikazzjoni ta' din l-għażla għal ċerti miżuri ta' għajnuna mhux kofinanzjati mill-FAEŻR.

L-għażliet tal-ispejjeż issimplifikati diġà ġew aċċettati skont il-Linji Gwida (għal miżuri kofinanzjati), permezz ta' interpretazzjoni b'analogija mal-ABER. Barra minn hekk, il-Linji Gwida attwali diġà jinkludu l-possibbiltà li jintużaw "suppożizzjonijiet standard" għall-ispejjeż taħt ċerti tipi ta' għajnuna. L-ispejjeż issimplifikati jistgħu għalhekk japplikaw għal diversi tipi ta' għajnuna, inklużi miżuri ta' għajnuna ffinanzjati esklussivament minn fondi nazzjonali. Ir-riskju ta' kumpens żejjed huwa limitat, minhabba n-natura tal-għajnuna: fis-setturi tal-agrikoltura u tal-forestrija, l-għajnuna tingħata l-aktar taħt skemi kbar, il-benefiċjarji huma kważi esklussivament SMEs u l-ammonti ta' għajnuna mogħtija huma baxxi.

*Deroga mir-rekwiżit ta' xenarju kontrofattwali fil-każ ta' għajnuna favur muniċipalitajiet żgħar:*

Din il-modifika tikkonċerna l-Linji gwida.

Skont id-definizzjoni ta' SME<sup>3</sup>, il-muniċipalitajiet jitqiesu bħala imprizi kbar irrispettivament mid-daqs effettiv tagħhom. Għalhekk, huma meħtieġa jissottomettu xenarju kontrofattwali meta japplikaw għall-għajnuna.

Dan jikkawża problemi għall-muniċipalitajiet iż-żgħar b'mod partikolari (iżda mhux esklussivament) għall-għajnuna għall-infrastruttura lokali tal-forestrija. Għalhekk qed jiġi propost li l-muniċipalitajiet iż-żgħar b'baġit annwali ta' inqas minn EUR 10 miljun u inqas minn 5 000 abitant, jiġu eżentati mir-rekwiżit li jissottomettu xenarju kontrofattwali. Minhabba t-tipi ta' għajnuna ikkonċernati (għajnuna għall-infrastruttura lokali u tal-forestrija), jitqies li tali emenda ma twassalx għal riskju ta' distorsjoni tal-kompetizzjoni.

---

<sup>3</sup> L-Anness I tar-Regolament tal-Kummissjoni (UE) Nru 702/2014 tal-25 ta' Ġunju 2014 li jiddikjara ċertu kategoriji ta' għajnuna fis-setturi tal-agrikoltura u l-forestrija u f'żoni rurali kompatibbli mas-suq intern bl-applikazzjoni tal-Artikoli 107 u 108 tat-Trattat dwar il-Funzjonament tal-UE, ĠU L 193, 1.7.2014, p. 1 <https://eur-lex.europa.eu/legal-content/MT/TXT/?uri=CELEX:32014R0702>

Id-deroga tkun speċifika għal-Linji Gwida. Ma hemm l-ebda deroga simili taht strumenti oħra ta' għajnuna mill-Istat. Madankollu, huwa meqjus li din id-deroga hija gġustifikata fil-kuntest attwali, minhabba l-għadd kbir ħafna ta' municiplitalitajiet żgħar fejn l-għajnuna għall-infrastruttura lokali u tal-forestrija hija kruċjali biex iż-żoni rurali jinżammu haġġin.

## **VIII. Il-modifiki relatati ma' miżuri speċifiċi ta' għajnuna għall-agrikoltura u l-forestrija.**

### *Għajnuna għall-investment agrikolu*

Din il-modifika tikkonċerna ż-żewġ strumenti.

- Ir-regoli attwali jipprevedu intensità ta' għajnuna differenzjata, li tvarja minn 30 % sa 75 %. Sabiex ir-regoli dwar l-għajnuna mill-Istat jiġu allinjati mal-leġiżlazzjoni dwar l-iżvilupp rurali, huwa propost li jiġi introdott livell ta' intensità tal-għajnuna ġenerali ta' 65 % għal għajnuna kemm favur il-produzzjoni agrikola primarja kif ukoll favur l-ipproċessar u l-kummerċjalizzazzjoni ta' prodotti agrikoli. Minhabba l-iżvantaġġi strutturali u r-restrizzjonijiet li jiffaċċaw, l-intensità oġhla ta' għajnuna sa 85 % tinżamm għar-reġjuni ultraperiferiċi.
- Ir-regoli attwali dwar l-għajnuna mill-Istat jippermettu li l-għajnuna għall-investment tissodisfa r-rekwiżiti l-ġodda imposti fuq il-bdiewa mid-dritt tal-Unjoni għal perjodu massimu ta' 12-il xahar mid-data meta jsiru obbligatorji. Għajnuna bħal din tidher li mhijiex konformi mal-prinċipji ġenerali tal-għajnuna mill-Istat, minhabba li jista' ma jkollhiex effett ta' inċentiv. Barra minn hekk, tista' indirettament tinċentiva l-implimentazzjoni tardiva ta' standards ġodda. Dan jikser id-dritt tal-Unjoni u jmur kontra l-oġġettiv li jintlaħqu l-Għanijiet tal-Patt Ekoloġiku. Għalhekk qed jiġi propost li din l-għajnuna titneħħa mill-kamp ta' applikazzjoni tar-regoli futuri.
- Bir-regoli attwali, fir-rigward tal-investimenti fl-agrikoltura u l-forestrija, l-għajnuna għax-xiri ta' art hija limitata għal 10 % tal-ispejjeż totali eliġibbli tal-operazzjoni kkonċernata, hlief għax-xiri ta' art għal operazzjonijiet li jikkonċernaw il-konservazzjoni ambjentali, fejn dan jista' jkun oġhla. Ir-regoli l-ġodda jipproponu li din il-possibbiltà tiġi estiża għall-operazzjonijiet li jikkonċernaw il-preservazzjoni tal-ħamrija b'livell għoli ta' karbonju. Deroga bħal din hija konformi mal-oġġettivi tal-Patt Ekoloġiku.
- Fir-rigward tal-għajnuna favur ir-restawr tal-ħsara kkawżata minn avvenimenti klimatiċi avversi u pesti tal-pjanti, jekk avvenimenti bħal dawn jistgħu jkunu marbuta mat-tibdil fil-klima, huwa propost li fir-regoli l-ġodda tiġi introdotta l-kundizzjoni għall-benefiċjarji biex jinkludu fir-restawr, meta jkun possibbli, miżuri ta' adattament għat-tibdil fil-klima, sabiex il-ħsara u t-telf prodotti minn avvenimenti simili fil-futur ikunu minimizzati. Din il-kundizzjoni għandha l-għan li tirrifletti r-rabta bejn l-okkorrenza rikorrenti ta' avvenimenti bħal dawn u t-tibdil fil-klima u li tinċentiva lis-setturi tal-agrikoltura u tal-forestrija jimplimentaw prattiki tal-biedja adattati għat-tibdil fil-klima.

*Għajnuna għall-prevenzjoni, il-kontroll u l-qerda tal-mard tal-annimali u għajnuna biex tagħmel tajjeb għall-ħsara kkawżata mill-mard tal-annimali*

Din il-modifika tikkonċerna l-Linji gwida.

Ir-regoli attwali dwar l-għajnuna mill-Istat jippermettu li l-għajnuna tikkumpensa l-ispejjeż għall-prevenzjoni, il-kontroll u l-qerda tal-mard tal-annimali u biex tagħmel tajjeb għall-ħsara kkawżata. Biex tkun eligibbli, il-marda tal-annimali trid tiġi inkluża fil-lista stabbilita mill-Organizzazzjoni Dinjija għas-Saħħa tal-Annimali jew fil-lista stabbilita fl-Anness II tar-Regolament (UE) 2016/429. Skont ir-regoli attwali, l-għajnuna għalhekk ma tistax tingħata fir-rigward ta' mard tal-annimali emergenti. Madankollu, il-legiżlazzjoni tal-Unjoni fil-qasam tas-saħħa u s-sikurezza alimentari tipprevedi wkoll miżuri favur mard tal-annimali emergenti, bl-istess kundizzjonijiet bħal daww applikabbli għall-mard elenkat. Huwa propost li r-regoli dwar l-għajnuna mill-Istat jiġu adattati kif xieraq u l-kamp ta' applikazzjoni tagħhom jiġi estiż għall-mard emergenti.

*Għajnuna biex tagħmel tajjeb għall-ħsarat ikkawżati minn speċijiet aljeni invażivi u għall-prevenzjoni, il-kontroll u l-qerda ta' speċijiet aljeni invażivi*

Din il-modifika tikkonċerna l-Linji gwida.

Ir-regoli attwali dwar l-għajnuna mill-Istat ma jindirizzawx it-tixrid ta' speċijiet aljeni invażivi fit-territorji kollha tal-UE. Dawn l-ispeċijiet aljeni, li jkunu importati aċċidentalment, spiss jikkawżaw żbilanċi u ħsarat importanti għall-bijodiversità tal-UE u jistgħu jipperikolaw l-ispeċijiet lokali u reġjonali li jintużaw għal attivitajiet agrikoli.

Biex ikunu eligibbli għall-għajnuna, dawn l-ispeċijiet invażivi jridu jiġu inklużi fil-lista adottata mill-Kummissjoni f'konformità mal-Artikolu 4 tar-Regolament (UE) Nru 1143/2014. Qed jiġi propost li l-kamp ta' applikazzjoni tal-Linji Gwida jiġi estiż għall-ħsara kkawżata minn speċijiet invażivi inklużi f'dik il-lista, sabiex tkun tista' tingħata għajnuna favur il-prevenzjoni u l-qerda tagħhom u biex tiġi kkumpensata l-ħsara kkawżata mill-ispeċijiet aljeni invażivi.

*Biedja tal-karbonju*

Din il-modifika tikkonċerna l-Linji gwida.

Skont ir-regoli attwali, diversi miżuri tal-biedja tal-karbonju diġà jistgħu jiġu appoġġati. Dawn il-miżuri se jinżammu: eż. għajnuna għall-investiment, għajnuna għall-impenji agroambjentali klimatiċi u impenji għat-trattament xieraq tal-annimali, għajnuna għall-iżvantagġi relatati ma' Natura 2000 u d-Direttiva Qafas dwar l-Ilma, għajnuna għall-biedja organika eċċ.

Ir-regoli l-ġodda proposti jipprevedu li jagħmlu possibbli wkoll l-appoġġ (f'konformità mal-SPR) għal "skemi kollettivi u skemi ta' pagament ibbażati fuq ir-rizultati". Meta dawn l-iskemi jissemmew fil-Linji Gwida il-ġodda (eż. għajnuna għal impenji agroambjentali klimatiċi, għajnuna għal servizzi ambjentali u klimatiċi tal-foresti u l-konservazzjoni tal-foresti), ġie speċifikat li dan jinkludi wkoll skemi ta' biedja tal-karbonju. Tali referenza speċifika għall-biedja tal-karbonju tikkonforma mal-istrategija dwar l-adattament għat-tibdil



fil-klima u mal-Liġi Ewropea dwar il-Klima. Barra minn hekk, sabiex jiżdied l-użu baxx attwali tas-servizzi klimatiċi ambjentali tal-foresti, qed jiġi propost li tiġi introdotta l-possibbiltà ta' pagament ta' inċentiv ta' sa 120 % tal-ispejjeż eliġibbli għas-servizzi relatati mal-bijodiversità, il-klima, l-ilma jew il-ħamrija u skemi kollettivi u bbażati fuq ir-riżultati, bħal skemi tal-biedja tal-karbonju fil-forestrija.